



1994. דעצ. טבת תשנ"ה חודשלקכער זשורנאל פאר ליטערטור

# 1994



**פאָעזיע**

- 1 יעקב צבי שאַרגעל (פתח תקווה): דאָס קול פון די שטערן
- 2 חנן קיעל (ניו-יאָרק): די אַכטע עוועניו
- 3 ברוך גאַלדשטיין (ניו-יאָרק): סילועטן
- 4 טרוים קאַץ-הענדלער (קרענבערג, ניו-דזשערזי):  
ביסט מיר געקומען צו חלום
- 5 בען פורמאַנסקי (מעלבורן): פייסאַזש
- 6 לייב באַראָוויק (ניו-יאָרק): זיבן פייער-זונען
- 7 פיניע פלאַטקין (לאָס אַנדזשעלעס): די ווייסע וועלט

**פּראָזע**

- 8 יהודה עלבערג (מאַנטרעאַל):  
אהבת דוד ויונתן (אַ חסידישע מעשה)
- 20 הירשע-דוד מעינקעס (קאַפעלולאַ, ווילז):  
דער געצנדינער (אַ מתנגדישע מעשה)
- 34 גענאַדי עסטרייך (אַקספאָרד):  
דער באַגרעבעניש

רעדאַקטאָר:  
הירשע-דוד קאַץ

רעדאַקציע:  
יאָהאַנעס ל. באַרזוי  
גענאַדי עסטרייך  
הירשע-דוד קאַץ  
דוב-בער קערלער

אַבאַנאַמענטן,  
מאַנסקריפטן,

קאָרעספּאָנדענץ:

Managing Editor  
The Yiddish Pen  
Golden Cross Court  
4 Cornmarket  
Oxford OX1 3EX  
England

טעלעפּאָן:

(+) 44 865 798989

פאַקס:

(+) 44 865 798987

געגרינדעט פון דער  
משפּחה טאַבאַטשניק  
צום אַנדענק פון  
ידישן פּאָעט און  
פּראָזאַאיקער  
מענדל טאַבאַטשניק  
(1894 — 1975)

פּאַרלאַג „דריי שוועסטער“



הילע:

„דער אָנהייב“ פון יאָני פיין

# דער געצנדינער

(א מתנגדישע מעשה)

## הירשע=דוד מעינקעס

אין שופראן איז געשטאָרבן דער רב, ר' שלמה=יעקב פאלאן ט'מען אים גערופן. אָדאָס איז שופראן וואָס צווישן סול און באַראָן, האַרט ביי דער אָשמאַנקע, אָטאָ די אָשמאַנקע וואָס פאלט סוף כל סוף אַריין אין דער וויליע. די רביצין האָט פאַר דעם נאָך, אַ שאַק מיט יאָרן, די נשמה אויסגעהויכט, אַ פאַרשלעפּטע חולאת איז ביי איר געווען. אַלע פאַרשבת איז ר' שלמה=יעקב אַוועק אויפן בית=עולם איר דערמאָנען אַז ס'רוקט זיך אָן די צייט פון ליכטצינדן.

ביי ר' שלמה=יעקבן איז קיין שלאַפקייט ניט געווען. אַז ער איז געווען אַ ייד טיף אין די יאָרן, איז ער אַרומגעגאַנגען אַ גלייכער ווי אַ טעלעגראַפּנער סלופ, מיט סטאַטעטשנע רבנישע שפּאַנען. ער האָט וואויל דערטאַפּט דאָס פינטעלע, וואו די נשמה טרעפט זיך מיטן גוף. אַז ער האָט זיך געלייגט שלאָפן אין דער נאַכט פון זיין טויט, האָט ער געשפּירט אַז ווייטער וועט ער ניט אויפשטיין. ער האָט געזאָגט ווידוי און דערנאָך „מודה אני“. אַ ליטוואַק בלייבט אַ ליטוואַק, וואָס מ'קען מאַרגן ניט מאַכן דאַרף מען מאַכן היינט. די צוואה האָט ער אַרויסגעצויגן פון אַן אַלטן „חובות הלבבות“ און אַוועקגעשטעלט אויפן טיש. זי איז געווען געשריבן מיט פּיצניקע קרייזליקע אותיות און גלאַנציקער טינט אויף אַ קליין שטיקעלע פאַרמענט.

פונווייטן קיין שאלות ט'מען אין שופראן ניט געשיקט. סתרי תורה האָט ר' שלמה=יעקב אויך ניט אַרויסגעלאָזן. דאָס איז געווען אַ גאון שבעל=פה. מיט זיינע ווערטלעך האָט רונד אַרום געקלונגען. ביי זיך אין

שופראן ט'מען אים פאר שלמה המלך בדורותיו גערעכנט. פארוואָר, כל-זמן ר' שלמה יעקב פאלאן איז רב אין שופראן געווען, האָט מען קיין קלאָגן צו גאָט און צו לייט ניט געזוכט. ניט מ'האָט זיך געלאָדן, ניט מ'האָט געהונגערט. ס'איז איש תחת גפנו געווען.

נאָר געשמאָרבן איז געשמאָרבן. אוועקגעגאנגען די שלשים איז געבליבן מערניט איין זאך: אַ נייעם רב אין שופראן שטעלן.

אין דער צוואה ט'ער איינגעשריבן, דער שופראנער, אַז דעם בן-יחיד זיינעם, ר' אליקים-אלטער פאלאן, לאַקעמאלטער ט'מען אים גערופן, זאָל מען פאר רב שטעלן. דריי ווערטער ט'ער צוגעגעבן צודערצו: „על דעת הקהילה“.

וואַלאַזשינער סמיכה ט'ער געהאט, ר' לאַקעמאלטער, פונקט ווי דער פאָטער זיינער. אליין איז ער אויך געווען אַ זעכציקער. ער איז מזכיר ביים פאָטער געווען. פונדעסטוועגן איז דאָס קיין נאה לכריות ניט געווען. אַ יידן אין גאָס ט'ער אָפגעגעבן שלום מיט אַ קעצישן שמייכל, קוים ט'ער מיט אימיץ אויסגערעדט אַ וואָרט. פלוידערן מיט עמד אין קלייניקייטן איז פאר אים קיין עסק ניט געווען.

איבעריקנס האָט דער לאַקעמאלטער גאָרניט אויסגעזען ווי קיין רב. ער איז געווען קליין און דאר, אַ בר-מצווה בחורל די גרייס, ליצנים האָבן אים אָנגערופן „קורדופ“. ער איז געבליבן אַן אלטער בחור. די זילבערנע באָרד איז ביי אים אפילו געווען לאַנג ווי ביי אַ זקן, נאָר זי איז שיטער געווען, ווי סטרונעס פון מאַנדאָלינע. וויבאלד אַ ווינטעלע, האָבן זיך צעפלוויגן די איינציקע בערדישע פעדעס, יעדער מיט אייגענעם אימפעט. די שטימע ביי אים איז געווען געראַטן אין אַ שעפסל וואָס מעקעט. מיט אַזאַ מין מעקעניש וועט אַ רב אין בית-מדרש קיין דרשות ניט האַלטן.

די כלי-קודש האָבן זיך צונויפגעטרעט. דער שופראנער וועט פאָרגעבן אויפן עולם האמת. אַז ער'ט דאָך אליין צוגעשריבן „על דעת הקהילה“.

דעם זון האָט מען פאר אונטער-רב געשטעלט און אַ כתב געגעבן אַז גוטע שכירות ט'מען אים אויסצאלן ביז צו די הונדערט-צוואַנציק. דעם כתב האָט ער די כלי-קודש אַ וואַרף געטאָן אין פנים אַריין, גאָרנישניט רבניש, און זיי אָפגעפטרט מיט איין וואָרט: „מוחל“.

מ'האָט געבראַכט צו פירן אַ יונגן רב פון ערגעץ אין רייסן, אַזש פון וויטעבסקער גובערניע. ער איז געווען אַ חבדניק. ביי די שופראנער ט'ער אויסגענומען. מיט יעדן האָט ער מתיקותדיק גערעדט, אויסגעהערט מיט קאָפּ אלצדינג וואָס אַ יידן אויפן האַרצן ליגט. נאָכדעם ווי ער האָט פאר די שופראנער אַ דרשה געהאַלטן, איז ביים עולם עלית-נשמה געווען. ער האָט גלייך געגעבן צו וויסן אַז ער גייט איין מ'זאָל ווייטער דאוונען נוסח ליטא. וועט ער ביחידות צוגעבן די חבדישע תפילות אַז ער טוט תפילה פאָרן אייבערשטן, וועט דאָס אויך

צום שידוך ניט שאמן. ער האָט דערוועגן אַ זאָג געטאָן, געלאָסן און  
נעימותדיק:

— אַז חסידים מיט מתנגדים וועלן צוזאַמען ניט תפילה טאָן, איז ווי  
אַזוי זשע וועט קומען משיח, אָ? און וואָס, דער צמח צדק מליובאַוויטש  
איז קיין פעטערבורג ניט אַוועק משתדל זיין פאַר יידן אינאַיינעם מיט ר'  
איצעלע חיים וואַלאַזשינער'ס?

דער יונגער רב האָט גלייך גענומען שאַנעווען דעם כבוד פון ר'  
לאַקעמאַלטער, ער האָט געהייסן, מ'זאָל מוותר זיין אויפן גאַנצן  
פאַראַד, מ'זאָל אים מיט קיין באַגלעקלטע פּערד ניט באַגלייטן אין  
בית-מדרש אַריין, קיין קלעזמער זאָלן ניט אויפשפּילן, דעם כתב רבנות  
זאָל מען אין בית-מדרש ניט אַרויסלייענען פאַר קהל.

\*

לאַקעמאַלטער איז אַריינגעפאַלן אין אַ וויסטער מרה-שחורה.  
ריכטיק ווי גאַלד, דער נייער רב האָט אים קיין כבוד ניט געזשאַלעוועט.  
אַלע ווילע ט'ער זיך מיט אים אַן עצה געהאַלטן אין קהל-זאַכן, נאָר  
מ'איז געווען אַרויסגעוואָרפן די רייד. די מאַמע איז אים געשטאַרבן.  
דער טאַטע איז אים געשטאַרבן. אַליין איז ער אַ פאַרזעסענער ייד אין  
די יאָרן, אָן אַ יורש, אָן אַ קדיש, וועגן עלנט זיין איז דאָך אָפּגערעדט.  
קומט מען צו גיין, אַ כאַפּטע מיט כלי-קודש, צבעקעס וואָס טראָגן זיך  
אַרומעט מיט גאָט אין קעשענע, נעמען און פאַרשטערן אים רבנות  
שבירושה. אַז ביי זיי איז דעם רב-ז'לם צוואַה כעפּראַ דארעאַ. אין  
שופּראַן, וואו ער האָט אָפּגעלעבט אַ לעבן, האַלט מען אים פאַר אַ  
לאַ-לנו.

לאַקעמאַלטער האָט גענומען אַרומבלאַנקען איבערן בית-עלמין  
אינמיטן נאַכט. אַז מיט די לעבעדיקע איז ניטאָ וואָס צו ריידן, דאַרף  
מען זיך אַדורכשמועסן מיט די טויטע. קיין טרייסט האָט ער זיך דאַרמין  
ניט אויסגעזוכט. אַ היציקער שוויים איז אים אויפגעלאָפּן אַפילו  
ווינטערצייט. מיט גרימצאָרן ט'ער אויסגעזעצט דעם טאַמן אַ קלאַגע,  
אַלמאַי מ'האַט אים צו חרפות אויף דער וועלט געבראַכט. אַוועק די עלף  
חדשים אבילות, האָט ער זיך גענומען אויפפירן גאָר אויסטערליש. אין  
שופּראַן ט'עס געהייסן אַז ביים פריערדיקן רבס זון „איז דאָ מאַדנע  
זימן“.

די חושים האָבן זיך ביי אים אויסגעשאַרפט אַ שרעק. ער האָט  
געהערט זאַכן פון העט ווייט וואָס זיינען אים גאַרנישניט אָנגעגאַנגען.  
ווי אַ געפירטער ביי דער גאָז פון אַ דרויסנדיקער מאַכט האָט ער זיך  
אינמיטן גאַס צוגעשפיצט די אויערן, ווי אַזוי מ'דרייט אים וואָסער פון  
אַ ברונעס אינדערווייטנס. אין שטוב האָט ער זיך שעהן לאַנג  
צוגעהערט ווי עס לויפט אַרום אַ מייזעלע אונטער די ברעטער פון דער

פאדלאַגע. אן אנדער מאָל האָט זיך ביי אים פאַרגלאַצט אן אויג אין זייט פון א קאלוזשע ערגעץ אין גאס און ער איז געשטאַנען א פאַרשטאַרטער, עלעהיי דאָרטן איז דאָ ווער וויים וואָס. ער האָט זיך א טרייסל געטאָן פאַר שרעק אז ער האָט דערזען דעם פאַרענטש פון א בענקל, עלעהיי די שטאַנגען וואָלטן גיפטיקע שלאַנגען געוואָרן. מ'האָט אים דערלאַנגט א ספר ער זאָל דאָרטן נאַכקוקן וואָס, האָט ער זיך געבייזערט אלמאָי די עמודים זיינען אינגאַנצן שוואַרץ, הוילע טינט, וואָס מאַכט מען אים צו שפּאַט.

דער סוף איז געווען, ער איז א מומר להכעים געוואָרן. ער איז אַרומגעגאַנגען אין גאס אָן א היטל. בגילוי־ראש א רב. א יידענע האָט זיך אום שבת צעשריען אז זי איז גרייט שווערן ביי א רייניקייט אז זי האָט אים דערזען ווי ער צינדט אָן א ליכט אין שטוב צוויי שעה פאַר הבדלה. אין בית־מדרש איז ער אינגאַנצן ניט אַרײן.

ביי אַלצדינג וואָס אונטער דער זון האָבן שופראַנער דעם אצבע אלהים דערזען. „ס'איז דאָ אויף דער וועלט א גאָט. א גליק וואָס ער'ט זיך ניט גענומען פאַר אונטער־רבנות. א פיינע מעשה! און א גליק נאָך וואָס דער רב ר' שלמה־יעקב עליו השלום מיט די רביצין עליה השלום האָבן דאָס ניט דערלעבט! אז דער אייבערשטער איז פאַרט א בעל־רחמים!“ פאַר אים אין די אויגן האָט מען זיך געהיט, נאָר צווישן זיך ט'מען דעם לאַקעמאַלטער, יחוס אבות, ניט יחוס אבות, גענומען אַנרופן: „דער טראַלאַ־לאַלאַ“.

קוים וואָס ער איז פון שטוב אַרויס. ער איז געווען זיכער אז אויב ער וועט זיצן ביים פענצטער און פאַמעלינקערהייט אן עפל גריזשען אום תשעה־באב וועט ער אויפֿרודערן שופראַן. נאָר ס'האָט זיך ניט אַנגעהויבן. אויף א משוגענעם פרעגט מען קיין קשיות ניט, אז ס'איז דאָך א רחמנות.

פון אויסזיצן אין שטוב די מעת־לעתן איז די הויט ביי אים וויים ווי תכריכים געוואָרן. ער איז נאָך מאַגערער און קלענער געוואָרן. ווער ס'האָט אים אין פענצטער דערזען האָט זיך אַפּגעשראַקן. ביינער פון בית־עולם שאַרן זיך אין א שטוב אַרום אויף אייגענער אחריות. אַלע אינדערפרי האָט ער מקיא געווען אין אן עמער, ס'האָט געטרייסלט אז מ'האָט דאָס אין גאס דערהערט.

שופראַנער האָבן זיך געסטאַרעט דעם נעבעכדיקן קומען צו הילף. מ'האָט אים צוגעטראָגן מתנות מיט מאכלים. פון סווינציאָן האָט מען געבראַכט פון טאַראַשייסקים פאַבריק א קענער אין די הייל־גראָזן, נאָר קיינעם האָט ער צו זיך ניט אַריינגעלאָזן.

אַלע שבת האָט לאַקעמאַלטער פונדעסטוועגן געפרואווט מיט אַלע כוחות זיך אַרויסדראַפען פונעם טירוף הדעת. אים איז אַרויף אויפן זכרון, ווי אזוי דער טאַמע זיצט מיט אים אין דער זעלביקער שטוב, ביים זעלביקן טיש, און לערנט מיט אים תורה. ער האָט פאַר די אויגן

דערזען די ליכטיקע פנימער פון טאטע=מאמע אז זייער בן-יחידל האָט זיך אומגעקערט פון וואַלאַזשין מיט סמיכה. אַ גאַנצע נאַכט האָבן זיי דאַמאָלסט אָפּגעוואַרט די פּור.

ס'האָט קיין זאָך ניט געהאַלפּן. אז מ'גליטשט זיך אַראָפּ אין אַ תּהום, פּאַלט מען אַליץ טיפּער אַריין. די עבירות וואָס לאָקעמאַלטער האָט זיך צוגעקלערט האָבן זיך אויסגעשעפּט. וואו ע'ט ער גיין אייביק אויסזוכן עבירות? ווייטער קיין ברכה ניט געזאָגט און ווייטער קיין תּפּילין ניט געלייגט. מילכיקע און פּליישיקע מאכלים האָט ער פּאַרמישט אין אַ טאָפּ און פּאַרזוכט, נאָר באַלד האָט ער דאָס אַלצדינג אויסגעבראַכן. אַ ייד בלייבט דאָך אַ ייד. אז מיט אַלע עבירות האָט ער קיין זאָך ניט אויפּגעטאָן. איינעם אַ שלש-סעודות צייט ט'ער דערזען פּאַר די אויגן די צורה פון טאטן ווי ער זיצט שבעה אין גן-עדן, מיט געוויין און שכרון-לב, נאָך דער נשמה פון זיין בן-יחידל אין שופּראַן ד'ליטא.

\*

יעדער משוגענער ווערט אום תּמוז אַ ביסל מיושב. אין די זומערדיקע שבתים, אז די סאַמע לופּט שמעקט מיט פרק, האָט זיך לאָקעמאַלטער פּאַרמאָסטן אויף ישובּ הדעת מיט אַלע פּאַרבאַרגענע פינטעלעך קלאַרקייט. ווי אין די אייליקע מינוטן, ווען אַ רויט-שקיעהדיקער זונענגלי רייסט זיך אַדורך מיט וואונדער-כוחות פון נאָענטער גסיסה, האָט זיך אים אויפּגעעפּנט אַ לויטער פענצטערל אין טומאַניקן שגעון גופּא. ער האָט אויפּגעמישט אין גמרות מיט אחרונים. דאָסמאָל האָבן די אותיות באהבה אָפּגעוואַרט זיינע וואַלאַזשינער אויגן. די פּרייד ביי אים, אַריינקוקן אין אַ ספר, האָט זיך אומגעקערט מיט אַ צולאָג. ער האָט זיך לענגער פּאַרהאַלטן אין אַן אַכטפּאַכיקן תּוספות אין נדרים. ער האָט זיך גאווהדיק צעלאַכט און גענומען דרשענען פּאַר די ווענט. — וואָס וואָלט זאָגן דער תּנא-ברא דער יונגערמאַנטיש, ראָוועלע אין שופּראַן, אויף אָט אזאַ מיין תּוספות, אַ? מה ענין תּוספות אצל רייסן?

בשעת מעשה האָט לאָקעמאַלטער וואוילפּאַרשטאַנען אז איבער אַלע במזידים, אויף צו להכעיס נאָט און אויף צעפּלאַצעניש שופּראַן, וועט ער אין גן-עדן סיי ווי ניט אַריין. צום וואַטנמאַכער גן-עדן! און לאָקעמאַלטער בהרבּ שלמה-יעקב האָט אָפּנוואַרלעך אָפּגעפּאַסט ביי זיך ווערן אַן אפּיקורס. אז ישובּ הדעת קען צו אַלצדינג דערפירן. איין צרה מערניט, אַן אפּיקורס ווערן איז ניט פון די גרינגע הלכות. וואָס מער עבירות, אַליץ מער ט'מען אים פּאַר אַ סאַמאַסעין גערעכנט. ניט אומזיסט האָבן די חכמים געזאָגט, אז אַן עס-האַרין קען קיין אפּיקורס ניט זיין.

אפּיקורסות איז אויך אַ שיטה. אין אַ שיטה דאַרף מען זיך אַריינקלערן. לערנען! אז אַלצדינג גייט דאָך אין תּורה אַריין.

ער'ט אראָפּגענומען דעם שולחן ערוך, אויפגעמישט יורה דעה  
דאָרטן אין „הלכות עבודת כוכבים“, אַרײַנגעקוקט אין די סעיפים.  
גאָרניט מיט גאָרניט. הנאה האָבן פון גויאישקע געצן וואָס אין אַ  
שטעטל, טאָר מען ניט, מחמת מ'האָט זיי געמאַכט אויף צו דינען.  
הנאה האָבן פון גויאישקע געצן וואָס אין אַ שטאָט מהיכא תיתי, ווייל  
דאָס איז פון שיינקייט וועגן געמאַכט. געפונען צעשמעטערטע צלמים  
און געצן, מעג מען זיי אויף עפעס אַ צוועק אויסנוצן, אַבי מזעט ניט  
קײן האַנט אָדער קײן פוס. וועגן אַ יריד אַז מ'מאַכט אין טאָג פון זייערע  
הגאות. אַלץ ניט צום ענין.

ער האָט אַ שפרונג אַריבער געטאָן ביז צום לעצטן סעיף, ווער זיינען  
דאָס די ריכטיקע אפיקורסים. צום ענין. ריכטיקע און ניט קײן  
איינגערעדטע. דינען געצן און לייקענען אָפּ די תורה און די נבואה.  
אמת, די וואָס טוען עבירות אויף צו להכעיס זיינען אויך כופרים, גאָר  
דאָס ט'ער פאַר קליינגעלט גערעכנט, לאַקעמאַלטער, מוראַשקענע  
מעשימלעך. אַ ריכטיקער אפיקורס דאַרף דינען דעם געץ בכל נפשו  
ובכל מאודו, מיט כוונה, מיט אהבת האליל! פונדעסטוועגן האָט ער  
וואויל געוואוסט אַז גאָט איז דער בורא עולם, איז ווייטער ניט גוט.

ער האָט אויפגעמישט דעם רמב"ם, דאָרטן אין הלכות תשובה. אַז  
ווער ס'גלייבט ניט אַז דער בורא עולם ווייס וואָס טוט זיך ביי אַ  
מענטשן אין האַרצן איז אויך אַן אפיקורס. און ווער ס'גלייבט אַז אַן  
איינאיינציק וואָרט אין דער תורה איז ניט פון גאָט, ווייטער אַן  
אפיקורס. פיינע אפיקורסים! וואָס דעם רמב"ם איז איינגעפאַלן! אַז גאַנץ  
אפיקורסות פאַרוואַנדלט ער אין קליפערלעך. מיט אַזא מין גאַנג'עט  
זיין דער סוף, אַז כל ישראל יש להם חלק באפיקורסות.

און לאַקעמאַלטער בר' שלמה יעקב פאַלאַן, איש שופראַן, גליל  
ווילנא, האָט ביי זיך גערעשעוועט אַז ער וועט ווערן אַן אפיקורס.  
לשמה. למהדרין. כהלכתה. „קע—ה י ל—כא—סאָ—אָ—אָ“ האָט ער  
ביחידות אויסגעזונגען מיט מוספדיקער התרוממות. ער האָט  
אַרויסגענומען פון אַ רענצל אַ פאַרשטויבטע פלאַש לינטופער משקה, זי  
איז געלעגן נאָך פון דאַמאָלסט אַז דער טאַטע האָט געלעבט, ער'ט  
אויסגעזשלאָקעט ווי אַ פראַמשישק.

אַז דער רמב"ם מיטן שולחן ערוך פלאַנטערן קלייניקייטן מיט  
אפיקורסות גופא! איבעריקנס האָבן זיי דאָך ביידע, דער מיימוני מיטן  
מחבר, לכאורה גאָר בדעה געהאַט די גויים מיט וועמען זיי האָבן  
געלעבט בשכנות, די אַראַבער מיט די קריסטן, גאָרניט קײן ריכטיקע  
געצנדינער. יענע האָבן מוסיף געווען צום רבונא דעלמא, אַ צוגאַב איז  
דאָך פאַרט ניט קײן פאַרמינערונג. געזאַגט באַשקע און געמיינט בלומקע.  
„דרשו האליל בהמצאו“ האָט ער פון מפטיר תענית ציבור  
איבערגעקרימט. אליהו הנביא האָט דאָך מלחמה געהאַלטן אויפן הר  
הכרמל מיט די פאַלשע נביאים. וועלכע פאַלשע נביאים, די נביאי



הבעל, ווער קען דאך ניט די הפטורה כי תשא. פאלשע און ניט קיין פאלשע, א נפקא מינה, אז ס'איז כל האדם כוזב! צו אלדי צרות, גיי זוך אין שופראן דעם בעל! אז גיכער עסטו אין ווארניאן משה רבינום שטעקן טרעפן.

פאררוקט אן א זייט איז געלעגן אן אלטער אמסטערדאמער נ"ך. די בלעטער זיינען געווען זייער דין. פונדעסטוועגן זיינען זיי געווען ווייסער איידער אין ווילנער און סלאוויטער ספרים. די אותיות זיינען געווען איידעלע און מיט חן.

א משוגעת לערנען נ"ך! איבעריקנס איז דער נ"ך אינגאנצן אן מפרשים געווען, אחוץ רש"י מיט אן עברי-טייטש פון פארצייטנס, מיט ווערטער וואָס די עלטערבאָבע האָט אליין ניט רעכט פאַרשטאַנען. און צום ערשטן מאל אין זיינע יאָרן האָט לאַקעמאַלטער גענומען אַ בוך לייענען. ניט געלערנט נאָר געלייענט, ווי להבדיל אַ מעשה=ביכל שבת ביי אַ יידענע אין שטוב. ער האָט מיט פאַרפרעסטע ליפן און אַ בליק פון אַ קונדסישן חדר=יינגל אָנגעהויבן: ויהי אחרי מות משה עבד יי ויאמר יי אל יהושע בן נון משרת משה לאמר —

לאַנג'ט ניט געדויערט, די בני ישראל האָט צו בעל'ן געצויגן. דער מלאך פון גאָט איז אַרויף פון גלגל אויף בוכים, מוסרן די בני ישראל, מחמת דאַמאַלסט אַז דער גאַנצער דור פון יהושע איז אויסגעשטאַרבן, ס'איז ניט פאַרבליבן ווער זאָל די מעשים פון אדני געדענקען. איז געוואָרן: „ויעבדו את הבעלים“, זיי האָבן געדינט די בעלים, ניט איין בעל, נאָר אַ פולע בעלים! אַז ביים לעבן נאָך האָט יהושע בן נון איינגענומען בעל=גד. קיין נאָמען נאָכן פעטער טודרום איז דאָך עס ניט געווען. נאכער האָבן זיך די יידן בעל=ברית פאַר אַ גאָט געמאַכט. און אַז דער חווי האָט דעם באַרג לבנון באַוואוינט, פון באַרג בעל=חרמון ביז וואַנען מ'קומט ניט אָן אין חמת, איז דאָך ווייטער אַ בעל. און ביי שלמה המלך איז קיין וויינגאַרטן אין בעל=המון ניט געווען? קיין נאָמען נאָך דער באַבע יאָכנע איז דאָך עס אויך ניט. אוואָס דאַרף מען נאָך, אַז אַחוזה המלך, קייניג איבער מלכות ישראל, אַז ער איז אַראָפּגעפאַלן פון בוידעמשיבל, פאַר קיינעם ניט געדאַכט, האָט ער דאָך באַלד אוועקגעשיקט משולחים צו בעל=זכוב דעם גאָט פון עקרון.

שגעון מיט קלאַרקייט, אַז זיי מישן זיך אויס, איז שוין בילכער גלאַט משוגעת. לאַקעמאַלטער איז אַריינגעפאַלן אין צערעגעניש. אין קאָפּ ביי אים האָט געשטאַכן מיט צינגלעך פון די פייערן פון גיהנום. ער האָט אויסגעגלאַצט אינדערלופטן אַרויס. ער האָט זעאוונגען געזען. יהושע בן נון, שלמה המלך, אַחוזה המלך אויפן בוידעם און די בעלים. דאָ אַ בעל און דאָרטן אַ בעל. אין אַ שאַרף פיצל רגע איז אים אַריין אין קאָפּ דער תמצית פון זיין אפיקורסות. דער בעל אין שופראן הייסט דאָך ניט אַנדערש: בעל=שופראן.

לאַקעמאַלטער האָט זיך צעפלאַנכעט ווי אַ פירזאָגערין אין אלול.

ס'איז געווען מנחה=צייט. מיט גארניט קיין מתנגדישע העוויות ט'ער גענומען אפדאווען די שבתדיקע מנחה, מ'שטיינס געזאגט. די עמידה ט'ער אָנגעהויבן אויסשרייקן, גארניט שמונה=עשריש בלחש: „ברוך אתה בעל שופראָן, בעלינו ובעל אבותינו, בעל אברהם, בעל יצחק ובעל יעקב, הבעל הגדול הגיבור והנורא“.

א גום מיט שווייס איז אים פון אייבערשטן שטערן אַראָפּגערוגען איבערן קערפער. מיט די אויגן האָט ער אינגאַנצן ניט געפינטלט, זיי האָבן ביי אים שטאַר גערונדיקט. דאָס רעכטע אויג איז פלוצלונג אויסגעוואַקסן אין רויטן, ווי אַ זון קעגנאיבער דער לינקער לבנה אין שפעטפּרילינגדיקן זונפאַרגאַנג, ווען די ווידעראַנאַנדן אין הימל ווערן דאָ אויף דער ערד באַשיימפּערלעך.

אויף די העכסטע טענער האָבן זיינע קולות אָפּגעהילכט איבער שופראָן. ס'איז געווען אַ הייסער זומער טאָג. דער רב האָט געהאַלטן אין לערנען פרק מיטן עולם אין בית=מדרש. אַז די תפילה צום „בעל=שופראָן“ האָט אָפּגעהילכט, איז אויס שיעור געוואָרן. מ'האָט געקלאַפט אָן טיש פאַר געלעכטער. אַ פאַר געזונטע יונגען אין גאַס האָבן דערוויילע באַשלאָסן „צורעכטמאַכן“ דעם משוגענעם וואָס ברענגט בושות אויף יידן און אויף שופראָן. דערהערט די סומאַטאַכע איז דער יונגער רב אַרויסגעלאָפּן זיי אָפּריידן פון האַרבע זינד. ערשטנס איז שבת און צווייטנס האָט מען דאָך אַנוסמן געלערנט: „והוי דן את כל האדם לכף זכות“. אויף אַ גערירטן איז צער בעלי חיים.

לאַקעמאַלטער האָט אַראָפּגענומען די אַלע ספרים פון שראַנק און זיי פאַרזיכטיק אויסגעשטעלט אויפּפּניי אין דער צורה פון אַ בית מיט אַ שין. ער האָט זיך פאַרנייגט, שיער ניט כורעים געפאַלן, פאַר זיין האַסטיק אויסגעפורעמטן בעל=שופראָן.

אין שופראָן ט'מען שוין ניט געלאַכט. אויב אַזוי וועט עס אָנגיין, 'עט מען פון סדום און פון כעלם ווייטער ניט ריידן. חילול השם ממש. גויים וועלן האָבן וואָס אויסלאַכן, און יידן פון פאַלוש ביז קאַפּולע וועלן שופראָן נעמען אַנרופן „די משוגענע שטאַט“. אַדאָס פעלט נאָך אויסעט.

אויפּל מאָל דער שופראַנער רב איז ניט געקומען מיט גוטן צו לאַקעמאַלטערן, אַזויפּיל מאָל האָט ער אים גראָב פאַרטריבן פון דער פּריזבע מיט דריי ווערטער מערניט: „אָוועק פון דאַנענט“. דער יונגער רב האָט איינגעזען אַז ער דאַרף דעם ענין נעמען אין די הענט אַריין. אַז יענער מאָדלעוועט אים דריי מאָל אַ טאָג די פאַרקרימטע תפילות צו אַ געין „בעל=שופראָן“, וואָס ירבעם בן נבט האָט פון אים אויך ניט געוואוסט. אַ פיינע שטאַט! דער רב האָט פאַרשטאַנען אַז אין לאַקעמאַלטערן איז פאַר קיינעם ניט געדאַכט אַריין אַ דיבוק. אַז ביי אַ דיבוק האָט דאָך קיין ווערדע ניט אַ פאַר טויונט יאָר. ביי אַ בתולה קריכט אַריין אַ דיבוק פון אַ פאַרביסענעם אָפּגעשלאַגענעם חתן, ביי אַ

פארזעסענעם בן-הרב — פון א פארכיסענעם אָפּגעשלאָגענעם געין.  
 סדנא דארעא חד הוא. אז גיי פרעג ביי א דיבוק א קשיא.  
 א מעשה נאָר, אז אַרויסטרייבן א דיבוק דאַרף מען קענען. דעם יונגן  
 רב האָט קיין זריזות ניט אויסגעפעלט. שוין מוצאי שבת האָט ער אַ  
 משולח אַוועקגעשיקט ביינאַכט אין מרחקים, ער זאָל אַראָפּברענגען אין  
 שופראַן הייליקע צדיקים. ביז וואַנען דער משולח איז ניט דערפאַרן אין  
 די מקומות וואו ס'לעבן די ריכטיקע חסידים, און ביז וואַנען ער האָט זיך  
 ניט אומגעקערט מיט די צדיקים, האָט געהאַלטן אין די עשרת ימי  
 תשובה. אַ סימן פון אייבערשטן, האָט דער יונגער רב פון רייסן  
 אָפּגעדרונגען, אז דעם דיבוק דאַרף מען אַרויסטרייבן פון לאַקעמאַלטער  
 בן הרב נאָך פאַרן יום הדין. סאַראַ פנים, אז צו כל-נדרי וועלן זיך  
 צעקלינגען מטורפדיקע קולות פון אַ ייד וואָס קלאַפט פאַרן בעל-שופראַן  
 על-חטא?

דער משולח איז געקומען צו פאַרן מיט פינף מאָן: דריי פני פון די  
 חסידים, צדיקים, יעדער איינער אַ זקן אַ הדרת-פנים, מיט צוויי יונגע  
 משרתים, געזונטע ווי אַ שטאַבע אייזן. די חסידים זיינען געגאַנגען מיט  
 שמריימלעך, געדרייטע פאות, זיידענע קאַפּאַטעס און ווייסע זאַקן. די  
 משרתים האָבן גרויסע ווייסע ליכט געטראָגן, גרויסע שוואַרצע ליכט,  
 קמיעות, אַ שופר אַ ריז, אַ גוזמא מיט ביכעלעך.  
 מ'האַט באַלד געזען אז דאָס איז אַ קאַמפּאַניע וואָס קען די מלאכה.  
 די ערשטע זאָך, האָבן די משרתים די טיר ביי לאַקעמאַלטערן  
 איינגעבראַכן, אים האָבן זיי פאַר די הענט גענומען און צוגעבונדן מיט  
 שמריק. די דריי חסידים האָבן אַריינמאַרשירט מיט שירה, מיט תפילה,  
 מיט יללות. זיי האָבן פאַרשפאַרט די לאַדנס און אָנגעצונדן ווייסע ליכט  
 מיט שוואַרצע ליכט. זיי האָבן גענומען אונטערזאָגן אויף לשון קודש און  
 אויף אַראַמיש, תפילות און בקשות, צו דעם מלאך און צו יענעם מלאך.  
 סוף כל סוף איז צוגעגאַנגען צום באַדיבוקטן דער עלטסטער פון די  
 חסידים, דאָס איז געווען אַ ייד אַ גיבור מיט אַ באַרד ביז אונטערן  
 גאַרמל. ער האָט דעם דיבוק, ווי ס'איז דער שטייגער, גענומען אויף  
 פאַרהער.

- דיבוק, גיב לשון, ווער ביסטו?
- ראַזבאַניקעס! אַוועק פון דאַנענט!
- ווי רופט מען דיך?
- באַנדיטן! אַרויס פון דאַנענט! טויבע זייט איר?
- פון וואַנעט קומסטו?
- ווייסע חברהניקעס! געגאַנגען!
- פאַרוואָס זשע ביסטו אַריין אינעם רב בן הרב, ר' אליקים אַלטער  
 בר' שלמה יעקב פאַלאַן?
- טריפהנע נידהניקעס! הורנזין! קעבינע מאַט!
- די דיבוק-פאַרטרייבער פון אַ ווייטן לאַנד האָבן געדברט און

אונטערנעברומט, מיט צירופים און מיט סגולות. מיט ליכט  
אינדערלופטן האָט מען געפאַכעט און מיט קמיעות מלחמה געפירט,  
דעם דיבוק אויף אַנסטראַשענען.

ס'איז אוועק אַ טאָג און ס'איז אוועק אַ נאַכט. צום צווייטן מעת-לעת,  
זיינען די פינף אָנגעפאַרענע אוועק אין וועג פון וואַנען זיי זיינען  
אַריינגעפאַרן. זיי האָבן צוגעזאָגט, אז נאָך די יום-טובים וועלן זיי זיך  
אומקערן אין שופראַן. יום-כיפור איבערוויין אין אַן אָרט וואו אַ דיבוק  
שבדיבוקים האָט זיך ניט געלאָזן אַרויסטרייבן, האָבן זיי פונדעסטוועגן  
מורא געהאַט.

לאַקעמאַלטער האָט געבענטשט גומל מיטטיינס געזאָגט, אז דער  
בעל-שופראַן האָט אים פון אַלדע רוחות געטאָן אויסלייזן.

\*

אין שופראַן איז דאַמאַלסט געווען אַ קלוגע יידענע. כאַנטשע ט'מען  
איר גערופן. זי איז געווען אַ דיקלעכע אלמנה, זי פלעגט גיין מיט אַ  
געקעסטלטן רוים-בלויען פאַרטעך און אַ גרינעם קאַפּטיכל. אין שופראַן  
ט'מען איר האָלט געהאַט.

די כאַנטשע איז גאַרניט געווען אין זיכעטן הימל אז מ'האַט דעם  
יונגן רב אַראָפּגעבראַכט פון רייסן אז ס'איז געשטאַרבן ר' שלמה-יעקב  
פאַלאַן. צו די חסידים האָט זי קיין זאַך ניט געהאַט. נאָר וואָס, אַזויט זי  
אונטערגעפרעגט, מיט אַ דריטעלע שמייכל אין אַ ווינקל מויל: „צו וואָס  
פונקט חב"ד אין שופראַן“?

און אז לאַקעמאַלטער איז אינגאַנצן פון די רעלסן אַראָפּ, האָט זי  
גאַרנישניט פאַרשטאַנען, אַוואָס ברענגט מען אַראָפּעט פון יענער זייט  
סמבטיון חסידים מיט ווייסע זאָקן, אז אַרום און אַרום זיינען דאָ  
אויסגעקלונגענע תלמידי חכמים, מיט די שענסטע סמיכות, ווער פון  
מיר און ווער פון קלעצק, ווער פון סווינציען, ווער פון וואַלאַזשין.  
פון טייטש-פּרק האָט זיך כאַנטשע פאַרגעדענקט, אז דאַרטן וואו  
ס'איז קיין מענטש ניטאָ דאַרף מען אַליין דער מענטש זיין. זי איז צופום  
אוועק אין סול. אָנגעקומען פאַרנאַכט, איז זי אַריין צום סולער רב. „די  
מהומה אין שופראַן“ האָט מען אומעטום געוואוסט. אַלצדינג האָט זי  
אים אויסדערציילט מיט אַ סדר.

פאַרן סולער רב האָט זי געוויינט און געוואָיעט. אז שופראַן איז צו  
חרפה געוואָרן.

דער סולער רב האָט איר אַ שווייגנדיקער אויסגעהערט, מיט סמוטנע  
אויגן און אַראָפּגעלאָזענע פלייצעס. אז זי האָט אַלצדינג אויסדערציילט,  
האַט ער איר אַ זאָג געטאָן, אז טאַמער וועט אים דער נייער שופראַנער  
רב רופן, ט'ער קומען. גלאַט אַריינמישן זיך אין יענעם קהילה איז ניט  
מטעם הנימוס.

1994. דעצ.

הודשליעכער זשורנאל פאר ליטעראטור

מבט תשנ"ה



פּען

47

דער סולער איז געווען א באיאָרנטער רב. ידון ידון ט'ער פון וואַלאַזשין געהאַט, טאַקע דאָרטן האָט ער זיך יונגערהייט געהערט מיט ר' שלמה יעקב פּאַלאַן.

די כאַנטשע האָט ביי אַ קרובהּטע גענעכטיקט, אויף מאָרגן איז זי אוועק אַהיים אין שופּראַן. זי איז אַריין צום יונגן רב. זייט אים צו וויסן געטאָן אז זי איז ביים סולער געווען. 'עט מען אים אין שופּראַן רופן, דעם סולער, ט'ער זיך ניט אָפּזאָגן. דער יונגער רב, דער רייסישער, ער איז געווען אַן איידלקייט, ער'ט זיך אַן עצה געהאַלטן מיט די באַלעכאַטים מיט די כלי-קודש. „פאַרוואָס ניט?“ האָט מען אים פון אַלע זייטן אַ פרעג געטאָן. „טאַקע פאַרוואָס ניט?“ האָט ער זיי תיכף נאָכגעגעבן.

דעם סולער האָט מען פאַרבעטן אויף אַן אסיפה אין שופּראַנער בית-מדרש. דאָס איז אַלצדינג געווען נאָך שמחת תורה. נאָך מנחה האָט זיך געשטעלט דער ערשטער פּראָסט. דעם אויוון האָט מען געהייצט, גענוג אויף אַ שטאַט אָנוואַרעמען. אז ניט אַלע מאַנטיק און דאָנערשטיק קומט צו פּאָרן דער סולער רב.

דער סולער איז אַריינגעפּאָרן מיטן מזכיר זיינעם. תיכף האָט אַלעמען אויסגעדאַכט אז די „ברוך אתה בעל-שופּראַן“ געשרייען פונעם חסר-דעה ווערן מיט אַ קאַפּ איינגעשטילט. אז אַ רב מיט וואַלאַזשינער ידון ידון פּאָרט ערגעץ אַריינעט איז דאָך עס די שטאַטלייט געגליכן צום „אוורא דארין ישראל מחכים“.

דער סולער רב האָט זיך אוועקגעזעצט אויבנאָן ביים לאַנגן טיש וואָס צווישן דער בימה מיטן ארון קודש. די שופּראַנער האָבן שיער ניט פאַרגעסן ווי דאָס זעט אויס אַ רב אַ זקן.

דער סולער האָט יעדן געהייסן אויסדערציילן פון אליקום-אַלטער נעבעך. זקנים האָבן דעם נוגע בדבר וואוילגעדענקט פון זינט ער איז אויף דער וועלט געקומען, זיי זיינען די ערשטע צום וואָרט געקומען. געקומען צו שקיעה און צו נאַכט צוצו. נאָך מעריב האָט מען ווייטער דערציילט. דער סולער האָט אַלין אויסגעהערט אַ שווייגנדיקער.

שפעט ביינאַכט, אז מ'האַט זיך אַראָפּגערעדט פון האַרצן, האָט זיך דער סולער אַ הייב געטאָן. ער איז געשטאַנען ביין עמוד און האָט גענומען ריידן מיט די בני שופּראַן פאַר די וואַקסענע ליכט, אזוי צו זאָגן:

\*

רבנות, די זאך פון דעם איז אזוי. אין ר' שלמה יעקב פּאַלאַן ז"לם זון, צו לאַנגע יאָר, איז אפשר טאַקע אַריין אַ דיבוק. אַ מעשה נאָר, וואָס דער דיבוק איז גאָר פון דער אייגענער נשמה, ניט פון קיין פרעמדן, ניט פון קיין אַמאָליקן. פונעם בעל-זבוב, עליו השאָקל, אוודאי און אוודאי

ניט! וואָס מען האָט דאָ געבראַכט צו פירן חסידים מיט שופרות, איז דאָס אלץ פּוסטע טירחא. אז יום-טוב בלאָזט מען אין שופר. אַ קלאָרער ייד, אז ער ווערט פאַר קיינעם ניט געדאַכט, ניט כּהא עלמא, דאַמאָלסט ווערט די אַמאָליקע נשמה פון אַמאָ דעם יידן, דעם זעלבן, אַ פאַרוואַגלטע נאָך ביים לעבן. אַ פאַרוואַגלטע ביים לעבן! אַ פאַרוואַגלטע נשמה רייסט זיך מיט אַזעטקענע כּוחות, אז דער מענטש קען זיי גאַרניט משיג זיין, זיי רייסן זיך, זיך אויסלייזן פון דער פאַרוואַגלונג, ס'איז דאָך אַ פשוטער שכל. אז דער-אַ, ביי וועמען זי איז געווען לעבט נאָך, ער אַטעמט, ער גייט אַרומעט, איז דאָך אַ פשיטא אז דער נשמה ציט צו אַמאָ דעם מענטשן. דעם זעלביקן. אז ס'איז דאָך קלאָר ווי אַ רש"י! מאַמער איז גובר דער בייזער רוח, די נשמה קען אים ניט בייקומען, דאַמאָלסט נעמט די נשמה און זי ווערט ביים אַמאָליקן קערפער אירן אַ דיבוק. דער דיבוק שפייזט זיך פון אַלצדינג וואָס איז שלעכט און שאַלקהאַפטיק אין דער וועלט: פון קנאה און ניט פאַרגינען; פון שנאה און ניט געטרויען; פון צוואַנג און ניט מקיים זיין, און פון אַלע איבעריקע עבירות וואָס בין אדם לחבירו. נעמט מען צו ביים בייזן רוח די שפייזונג, ווערט ער אַפגעשוואַכט און די נשמה ווערט אויס דיבוק. זי ווערט ווידער אַ געזונטע נשמה, אַ נשמה וואָס לעבט זיך אין אַ גוף בשלווה.

דער חשובער יונגער רב ביי אייך, דער ריישישער, עד מאה ועשרים שנה, האָט ערלעך געטאָן. די חסידים פון ווייטע מקומות וואָס מ'האָט דאָ אַראָפגעבראַכט, זיי זיינען אויך אין קיין זאך ניט שולדיק. שולדיק איז שופראַן! דריי טעג דאַרף מען דאָ פאַסטן. תשובה טאָן, יידן, תשובה! ווי אזוי דערוועגט מען זיך גאָר, אַראָפברענגען פּונווייטן אַ רב, אז דער הייליקער שופראַנער, זכּרוננו לברכה, דער גדול בתורה, ר' שלמה יעקב פאַלאַן, אַ ליכטיקן גן-עדן, אז ער האָט אַ צוואה איבערגעלאָזן! ר' שלמה יעקב פאַלאַן האָט דאָך שופראַן אַ שם געמאַכט! נבחר שם מעושר רב! קליינגעלט איז דאָס אַ שם? שוין פאַרגעסט מען זיך עס, ווערט אייך דעם שם געמאַכט? און אַ צוואה רעכנט זיך אין שופראַן פאַר זייפּנבלאַז? איי, ער האָט דאָרטן צוגעשריבן, דער שופראַנער: „על דעת הקהילה“, טאָ האָט ער צוגעשריבן! האָט ער זיין עדה פאַר אַ נסיון געשמעלט. די גמרא זאָגט דאָך בפירוש, אין גיטין איז דאָס, שוין אין פרק המביא, אז רבי יהודה הנשיא ברענגט פון ר' יעקבס וועגן, יענער ברענגט פון ר' מאירס וועגן: „מצווה לקיים דברי המת“. דאָרטן גייט די רייד וועגן געלט-זאַכן, איז אחת כמה וכמה אז די צוואה פון שופראַנער רב איבערן זונס רבנות איז הייליק וואָס הייליק קען זיין. הייליק, יידן! באַלעבאַטים! לאַמיר אַנכאַפּן, אַ ייד. אַ פשוטער ייד. גייט זיך אַ פשוטער ייד. איז ביי אים דאָ מן הסתם ברידער מיט שוועסטער, אַ פאָך, אַ ווייב מיט קינדער. עולם ומלואו! געזונט זאָלט איר זיין! דער

אליקום=אלטער, א רפואה שלימה, ביי אים איז דאך קיין זאך ניטאָ. א סברא אז צו איין תכלית האָט מען אים פאַרשריבן אויפן הימל, אינעם ספר החיים, נאָך איידער ער איז געבאָרן געוואָרן: רב אין שופראַן זיין. צו וואָס האָט ער געלערנט און צו וואָס האָט ער סמיכה געקראָגן, א? און צו וואָס איז ער געזעסן אלע זיינע יאָרן אין זיין טאַטנס הויזגעזינד, דעם טאַטן פאַר מזכיר צו זיין?

אַקיצור, די איינציקע זאך וואָס איז ביי דעם יידן געווען האָט איר ביי אים צוגענומען. די מעשה מיט דוד המלך און בת=שבע, אזא מעשה ט'מען אין שופראַן ניט געהערט? א גוזמא מיט ווייבער ט'ער געהאָט, דוד המלך, ס'איז דאָך פאַר רבינו גרשום געווען! אוריה החתי האָט מערניט איין ווייב געהאָט, בת=שבע איז דאָס געווען. האָט אים דוד המלך צוגענומען אָטאָ די איינאיינציקע ווייב זיינע. דעם מאָן אירן, דעם אוריה, אים האָט ער גאָר אוועקגעשיקט אין מלחמה ער זאָל דערהרגעט ווערן. ווי האָט דאָך נתן הנביא געזאָגט, אז ער האָט דוד=המלך געמוסרט: „צוויי מענטשן זיינען אין איין שטאָט געווען, א גביר מיט אַן אָרעמאָן. ביים גביר זיינען געווען שאָף מיט רינדער אָן א שיעור. און ביים אָרעמאָן איז געווען מערניט איין קלייניקע שעפעלע, וואָס ער האָט אָפגעקויפט און אויפגעהאָדעוועט“. נו, איז וואָס בלייבט אים, ר' שלמה=יעקב פּאַלאַן ז"לם זון, פונעם גאַנצן לערנען, פון וואַלאַזשינער סמיכה, פון מזכיר ביים טאַטן זיין, א?

אז דאָס וואָס ס'שטייט געשריבן אין דער צוואה פונעם גאון ר' שלמה=יעקב פּאַלאַן זכרוננו לברכה איז אייך ניט געפעלן געווען? דער זון האָט ביי אייך ניט אויסגענומען? איז די ערשטע זאך פירט מען אויסעט די צוואה, נאָכער אז דער שידוך טויג ניט, נעמט מען אים אַראָפּעט און מ'שטעלט אַ צווייטן פאַר רב. אז שופראַנער רבנות איז דאָך פאַרט ניט די רוסישע קיסרות!

איר האָט אים משוגע געמאַכט. פון זיין נשמה ט'איר אַ דיבוק געמאַכט. אז דאָס איז ניט קיין אפיקורס און ניט קיין געצנדינער. וואָס, ער'ט זיך אָפגעשמדט אין קלויסטער? א נעכטיקער טאָג. אין צערקווע? אוועק צו די טערקן מיט שבתי=צביען? הייבט זיך ניט אָנעט! ער גלייבט אינעם בעל=שופראַן ווי איך גלייב אינעם בעל=סול! וואָלט ער זיך אַ צלם געמאַכט מיט די ספרים, רחמנא לצלן, וואָלט שמאָל געהאַלטן. האָט ער דאָך ניט געמאַכט!

מזכיר! גיי רוף אליקום=אלטער אין בית=מדרש אריין! זאָג אים אז דער סולער רב רופט אין בית=מדרש אריין הרב ר' אליקום אלטער בהרב ר' שלמה=יעקב פּאַלאַן.

\*

דעם סולער רבס מזכיר האָט מיט אַ האלבן קולאָק אַ קלאַפּ געטאָן



אין טיר ביי לאַקעמאַלטערן. דערהערט אז אין שופראַן איז דאָ דער  
סולער רב, דעם טאַטנאָס אַ יודיד נאָך פון וואַלאַזשינער יאָרן, אז ער  
רופט אים אין בית-מדרש, איז ער גלייך אוועק מיטן מזכיר.

באַלד ווי לאַקעמאַלטער האָט זיך געיאָוועט אין בית-מדרש ט'מען  
געזען אויפן פנים אז דער דיבוק איז פון אים אַרויס, עלעהיי דעם  
סולערס קלאַרע דיבורים וואַלטן אים פונדערווייטנס אויסגעהיילט.

בההיא שעתא דמלה דאורייתא אתחדשת מפומיה דבר נש ההיא מלה  
סלקא ואתעתדת קמיה דקב"ה וקב"ה נטיל לההיא מלה ונשיק לה. יענע  
רגע, אז אַ תורה וואָרט אַ חידוש ווערט געבראַכט פאַר אַ מענטשנס

ליפן, נעמט דאָס וואָרט און פליט אויפן הימל אַרויף און טוט זיך אַ  
שטעל פאַרן אייבערשטן און דער אייבערשטער נעמט דאָס וואָרט און  
טוט עס אַ קוש. און פון הימל, אַזווי'ט מען אָפגעלערנט, פליט עס

ווייטער, וואוהין ס'באָדאַרף אָנקומען.  
דער גבאי האָט אים געפירט צום סולער רב אויבנאָן.  
זיי האָבן זיך צעקושט אויפן רבנישן שטייגער. שטילערהייט ט'מען  
גענומען אַדורכשמועסן זיך.

דער סולער רב האָט זיך ווייטער ביין עמוד געשטעלט. ער האָט  
פאַרן עולם גערעדט אַזוי צו זאָגן:

— רבותי! ווער ס'ווערט צערודערט פון אַן אומגליק, און ווערט מיטן  
אייבערשטנס הילף ווייטער געזונט, דער דאַרף קיין תשובה ניט טאָן,  
ער דאַרף מערניט בענטשן גומל. אַקיצור, יידן! דער פסק! ר' אליקום

אַלטער בר' שלמה-יעקב פאַלאַן זאָלט איר נאָך היינט ביינאַכט פאַר רב  
שטעלן! דעם כתב רבנות זאָל מען איצטער אויפשרייבן און לייענען  
פאַר קהל. נאַכער זאָל ער אוועק מיט מיר אויף אַ חודש, ביי אונדז אין

סול וועט ער זיך גוט אויסרוען, באַלד עט ער צו זיך קומען. דעם בן  
תורה דעם יונגמאַן, דעם רב פון רייסן, אים זאָלט איר פאַר  
אונטער-רב שטעלן! און איבער די הונדערט צוואַנציק פון ר'

לאַקעמאַלטערן וועט ער נאָך רב אין שופראַן זיין! אָפגעהיט זאָל מען  
זיין! אָפגעהיט! אַ גוטן!

ר' לאַקעמאַלטערן איז געווען באַשערט חכמה און אריכת ימים. אז  
ער איז רב אין שופראַן געווען, וועדליק דעם טאַטנאָס צוואַה, איז ער  
בהדרגה געוואָרן אויך אַ לייטזעליקער. די שטימע ביי אים האָט זיך

אויסגעלייטערט. יעדן האָט ער מיט קלוגע עצות באַזאָרגט. אין אַלע  
זיינע מעשים האָט אים דער אונטער-רב פון רייסן אונטערגעשפאַרט.  
קיין קנאה איז צווישן זיי ניט געווען. אז דער שופראַנער רב איז אַמאָל

אַ שטיק צייט ניט געווען ביי די קלאַרע געדאַנקען, וועגן דעריין האָט  
מען קיין וואָרט ניט דערמאַנט, וועגן דעריין האָט מען אין שופראַנער  
פּנאָס קיין וואָרט ניט פאַרשריבן. נאָר וואָדען, דעם סולער רבס מזכיר  
האָט עס אַלצדינג אויפגעשריבן אין סולער פּנאָס. ביי אים הייסט די

מעשה: „כבוד הצוואה“.

## The Yiddish Pen 5

monthly for Yiddish  
poetry and prose

Dec. 1994

Editor:

Dovid Katz

Editorial Board:

Johannes L. Brosi

Gennady Estraiikh

Dovid Katz

Dov-Ber Kerler

Address for  
subscriptions,  
manuscripts and  
correspondence:

Managing Editor  
The Yiddish Pen  
Golden Cross Court  
4 Cornmarket  
Oxford OX1 3EX  
England

Telephone:

(+) 44 865 798989

Fax:

(+) 44 865 798987

Published in cooperation  
with the Oxford Institute  
for Yiddish Studies

Founded by the  
Tabatznik family in  
memory of Yiddish  
poet and novelist  
Mendel Tabatznik  
(1894 — 1975)

Three Sisters Press



## Poetry

- Yaakov Tzvi Shargel (Petach Tikva): Voice of  
the stars 1
- Chonon Kiel (New York): Eighth Avenue 2
- Boruch Goldstein (New York): Silhouettes 3
- Troim Katz-Handler (Cranbury, New Jersey):  
You come to my dream 4
- Ben Furmanski (Melbourne): Landscape 5
- Leon Borovick (New York): Seven suns of fire 6
- Pinya Plotkin (Los Angeles): The white world 7

## Prose

- Yehuda Elberg (Montreal):  
The love of David and Jonathan (a chasidic story) 8
- Heershadovid Menkes (Capelulo, Wales):  
The idol worshipper (a misnagic story) 20
- Gennady Estraiikh (Oxford):  
The pipsqueak 34

Cover:

"The Beginning" by Yonia Fain